

මාධ්‍ය නිවේදනය

ජාතික ගිණුම් ඇස්තමේන්තු; 2025 වර්ෂයේ දෙවන කාර්තුව

නිෂ්පාදන ප්‍රවේශය

පදනම් වර්ෂය - 2015

ජනලේඛන හා සංඛ්‍යාලේඛන දෙපාර්තමේන්තුව

මුදල්, ක්‍රම සම්පාදන සහ ආර්ථික සංවර්ධන අමාත්‍යාංශය

ජනලේඛන හා සංඛ්‍යාලේඛන දෙපාර්තමේන්තුව විසින් 2025 වර්ෂයේ දෙවන කාර්තුව (අප්‍රේල් 1 සිට ජූනි 30 දක්වා) සඳහා නිෂ්පාදන ප්‍රවේශය යටතේ පවත්නා මිල ගණන් සහ ස්ථාවර මිල (2015) ගණන් යටතේ දළ දේශීය නිෂ්පාදිතය සහ අනෙකුත් සාර්ව ආර්ථික දර්ශක ඇස්තමේන්තු කර ප්‍රකාශයට පත් කොට ඇත.

2024 වර්ෂයේ දෙවන කාර්තුවේ ස්ථාවර මිල (2015) ගණන් යටතේ රුපියල් මිලියන 2,749,504 ක් ලෙස වාර්තා වූ දළ දේශීය නිෂ්පාදිතය 2025 වර්ෂයේ දෙවන කාර්තුවේ දී රුපියල් මිලියන 2,883,559 ක් දක්වා ඉහළ ගොස් ඇත.

2025 වර්ෂයේ දෙවන කාර්තුවේ දළ දේශීය නිෂ්පාදිතය සියයට 4.9 ක ධනාත්මක වර්ධනයක් ලෙස වාර්තාවී ඇත.

2025 වර්ෂයේ දෙවන කාර්තුවේ දී කෘෂිකාර්මික ආර්ථික කටයුතු, කර්මාන්ත ආර්ථික කටයුතු හා සේවා ආර්ථික කටයුතු පිළිවෙලින් සියයට 2.0, සියයට 5.8 ක් සහ සියයට 3.9 ක් වශයෙන් ධන වර්ධනයන් වාර්තා කර ඇත.

පවුන

2025 වර්ෂයේ දෙවන කාර්තුවේ දළ දේශීය නිෂ්පාදිත ඇස්තමේන්තු පිළිබඳ සාරාංශය - පිටු අංක 2

2025 වර්ෂයේ දෙවන කාර්තුවේ දළ දේශීය නිෂ්පාදිත ඇස්තමේන්තු පිළිබඳ පසුබිම - පිටු අංක 3

2025 වර්ෂයේ දෙවන කාර්තුවේ දී කෘෂිකාර්මික ආර්ථික කටයුතු වල හැසිරීම - පිටු අංක 3

2025 වර්ෂයේ දෙවන කාර්තුවේ දී කර්මාන්ත ආර්ථික කටයුතු වල හැසිරීම - පිටු අංක 3

2025 වර්ෂයේ දෙවන කාර්තුවේ දී සේවා ආර්ථික කටයුතු වල හැසිරීම - පිටු අංක 4

Source Publication


<http://www.statistics.gov.lk/NationalAccounts/StaticalInformation/GDP2015>

සාරාංශය

2025 වර්ෂයේ දෙවන කාර්තුව සඳහා ජාතික ගිණුම් ඇස්තමේන්තු නිකුත් කරමින්, ජනලේඛන හා සංඛ්‍යාලේඛන දෙපාර්තමේන්තුව අනාවරණය කරන්නේ, 2025 වර්ෂයේ දෙවන කාර්තුවේ දී ශ්‍රී ලංකා ආර්ථිකය සියයට 4.9 ක ධන වර්ධනයක් වාර්තා කර ඇති බවයි.

ඒ අනුව, 2024 වර්ෂයේ දෙවන කාර්තුවේ ස්ථාවර මිල (2015) ගණන් යටතේ ශ්‍රී ලංකාවේ දළ දේශීය නිෂ්පාදිතය රුපියල් මිලියන 2,749,504 ක් ලෙස වාර්තා වී තිබූ අතර එය 2025 වර්ෂයේ දෙවන කාර්තුවේ දී රුපියල් මිලියන 2,883,559 ක් දක්වා ඉහළ ගොස් ඇත.

2018 වර්ෂයේ සිට 2025 වර්ෂය දක්වා අතර කාලයේ දී දෙවන කාර්තුවේ මූර්ත දළ දේශීය නිෂ්පාදිතය වෙනස් වී ඇති ආකාරය පහත රූප සටහනෙහි දැක්වේ.



පවත්නා මිල ගණන් යටතේ ඇස්තමේන්තු කරන ලද දළ දේශීය නිෂ්පාදිතය 2024 වර්ෂයේ දෙවන කාර්තුවේ දී රුපියල් මිලියන 6,661,030 ක් ලෙස වාර්තා වූ අතර එය 2025 වර්ෂයේ දෙවන කාර්තුවේ දී රුපියල් මිලියන 7,362,510 ක් දක්වා සියයට 10.5 කින් වැඩි වී ඇත.

ආර්ථිකයේ ප්‍රධාන ආර්ථික ක්‍රියාකාරකම් ත්‍රිත්වය වන කෘෂිකර්මාන්ත, කර්මාන්ත සහ සේවා ආර්ථික කටයුතු 2025 වර්ෂයේ දෙවන කාර්තුවේ පවත්නා මිල ගණන් යටතේ දළ දේශීය නිෂ්පාදිතයට දක්වනු ලබන දායකත්වයන් පිළිවෙලින් සියයට 10.1 ක්, සියයට 25.1 ක්, සියයට 52.8 ක් වශයෙන් වේ. තවද භාණ්ඩ හා සේවා මත අයකෙරෙන බදු (සහනාධාර අඩුකළ) 2025 වර්ෂයේ දෙවන කාර්තුවේ දළ දේශීය නිෂ්පාදිතයට දක්වනු ලබන දායකත්වය සියයට 12.0 ක් ලෙස වාර්තා වේ.

2025 වර්ෂයේ දෙවන කාර්තුවේ දී කෘෂිකාර්මික ආර්ථික කටයුතු, කර්මාන්ත ආර්ථික කටයුතු හා සේවා ආර්ථික කටයුතු පිළිවෙලින් සියයට 2.0, සියයට 5.8 ක් සහ සියයට 3.9 ක් වශයෙන් ධන වර්ධනයක් වාර්තා කර ඇත. භාණ්ඩ හා සේවා මත අයකෙරෙන බදු (සහනාධාර අඩුකළ) 2025 දෙවන කාර්තුවේදී සියයට 13.5 කින් කැපී පෙනෙන ලෙස වර්ධනය වී ඇති අතර ඒ සඳහා වාහන ආනයනය වැඩිවීම හේතුවී ඇත.

පසුබිම

2025 වසරේ දෙවන කාර්තුවේ දළ දේශීය නිෂ්පාදිතයේ වර්ධන වේගය, පෙර වසරේ (2024) දෙවන කාර්තුවේ වාර්තා වූ මූර්ත දළ දේශීය නිෂ්පාදිතයේ අගයට සාපේක්ෂව ගණනය කෙරේ.

පසුගිය කාර්තු හතක කාලය තුළ පැවති හිතකර ආර්ථික තත්ත්වයන්ගෙන් ප්‍රතිලාභ ලබමින්, ශ්‍රී ලංකා ආර්ථිකය 2025 දෙවන කාර්තුව සඳහා ද සියයට 4.9 ක ධනාත්මක වර්ධනයක් වාර්තා කර ඇත. අඛණ්ඩව අටවන වරටත් වාර්තාවී ඇති මෙම ධනාත්මක ආර්ථික වර්ධනය මගින් කලින් පැවති ආර්ථික පසුබෑමේ අඛණ්ඩ ප්‍රකෘතිමත් වීම ඉස්මතු කරයි. වාහන ආනයන සීමා ඉවත් කිරීමට සාපේක්ෂව අඩු මට්ටමක පැවති පොලී අනුපාත සමඟ සම්බන්ධ වෙමින්, 'වාහන අලුත්වැඩියාව ඇතුළත් තොග සහ සිල්ලර වෙළඳාම', 'ගබඩාකරණ කටයුතු ඇතුළත් භාණ්ඩ හා මගී ප්‍රවාහනය', 'මූල්‍ය සේවා කටයුතු', 'රක්ෂණ සේවා කටයුතු' මෙන්ම භාණ්ඩ හා සේවා මත අයකෙරෙන බදු (සහනාධාර අඩුකළ) වැනි ප්‍රධාන ආර්ථික ක්‍රියාකාරකම් හරහා ආර්ථිකය වර්ධනය කිරීමට සමත්ව ඇත. තවදුරටත්, ශ්‍රී ලංකා ආර්ථිකයේ වර්ධනයට හුරුපුරුදු ආර්ථික කටයුතු වන 'ඉදිකිරීම්' සහ 'පතල් හා කැණීම්' 2025 දෙවන කාර්තුවේ දී ද සිත්ගන්නා සුළු ප්‍රසාරණයන් වාර්තා කර ඇත. මෙම කාර්තුව තුළ ද 'නිමවුම් කර්මාන්ත' ආශ්‍රිත ක්‍රියාකාරකම් මධ්‍යස්ථ වර්ධනයක් වාර්තා කර ඇත.

කෘෂිකාර්මික ආර්ථික කටයුතු වල වර්ධනයන්

2024 වර්ෂයේ දෙවන කාර්තුවේ දී සියයට 2.7 ක වර්ධනයක් වාර්තා කර තිබූ කෘෂිකාර්මික අංශයේ ආර්ථික කටයුතු 2025 වර්ෂයේ දෙවන කාර්තුවේ දී ද සමස්තයක් වශයෙන් සියයට 2.0 ක ධන වර්ධනයක් වාර්තා කර ඇත.

කලකට පසු 2025 වර්ෂයේ දෙවන කාර්තුවේ දී බොහෝ කෘෂිකාර්මික ආර්ථික කටයුතු ප්‍රසාරණයන් වාර්තා කර ඇති අතර එහිදී 'සත්ව නිෂ්පාදනය' (සියයට 13.9), 'ධාන්‍ය වගා කිරීම' (සියයට 12.4), 'පැළ බෝකිරීම' (සියයට 9.5), 'වන වගා සහ දැව කඳන් නිෂ්පාදනය' (සියයට 9.5), 'තේ වගා කිරීම' (සියයට 6.0), 'කෘෂිකාර්මික සහාය සේවා කටයුතු' (සියයට 5.9), 'වී වගා කිරීම' (සියයට 5.0), 'උක්, දුම්කොළ හා අනෙකුත් ස්ථිර නොවන බෝග වගා කිරීම' (සියයට 4.3), 'පොල් ඇතුළත් තෙල් සහිත පළතුරු බෝග වගාව' (සියයට 3.8), 'කෝපි, කොකෝවා වගා කිරීම' (සියයට 2.4), 'පළතුරු වගා කිරීම' (සියයට 1.9), 'කුළු බඩු වගා කිරීම' (සියයට 1.2), 'අනෙකුත් ස්ථිර බෝග වගා කිරීම' (සියයට 0.4) වශයෙන් ධන වර්ධන වේගයන් වාර්තා කරමින් දායකවී ඇත.

කෙසේ වෙතත් මෙම කාර්තුවේ දී, 'මිරිදිය ධීවර කටයුතු' (සියයට 34.8), 'රබර් වගා කිරීම' (සියයට 10.8), 'කරදිය ධීවර කටයුතු' (සියයට 5.2) සහ 'එළවළු වගා කිරීම' (සියයට 3.6) වශයෙන් සෘණ වර්ධන වේගයන් වාර්තා කර ඇත.

කර්මාන්ත ආර්ථික කටයුතු වල වර්ධනයන්

2024 වර්ෂයේ දෙවන කාර්තුවේ දී සියයට 9.7 ක වර්ධනයක් වාර්තා කර තිබූ සමස්ත කර්මාන්ත ආර්ථික කටයුතු 2025 වර්ෂයේ දෙවන කාර්තුවේ දී ද සියයට 5.8 ක ධන වර්ධනයක් වාර්තා කර ඇත.

එහිදී 'ඉදිකිරීම් කර්මාන්තය' සහ 'පතල් හා කැනීම් කර්මාන්තය' පිළිවෙලින් සියයට 8.5 ක් සහ සියයට 16.6 ක් වශයෙන් ධන වර්ධන වේගයන් වාර්තා කර ඇත.

තව ද නිමැවුම් කර්මාන්ත කටයුතු සමස්තයක් වශයෙන් සියයට 3.7 ක වර්ධනයක් වාර්තා කර ඇති අතර එහිදී 'පිරිපහදු කළ බනිජ තෙල් නිෂ්පාදන කර්මාන්තය' (සියයට 21.7), 'වෙනත් ලෝහ නොවන බනිජ නිෂ්පාදනය' (සියයට 17.1), 'මූලික ලෝහ සහ ව්‍යුච්ඡාතමක ලෝහ නිෂ්පාදනය' (සියයට 9.7), 'රෙදිපිළි, නිම් ඇඳුම්, සම්භාණ්ඩ සහ ඒ ආශ්‍රිත නිෂ්පාදන කටයුතු' (සියයට 9.6), 'යන්ත්‍ර සූත්‍ර සහ උපකරණ නිෂ්පාදනය' (සියයට 5.8), 'රබර් හා ප්ලාස්ටික් භාණ්ඩ නිෂ්පාදනය' (සියයට 5.0), 'ආහාර, පාන වර්ග සහ දුම්කොළ නිෂ්පාදනය' (සියයට 1.5) ක් වශයෙන් ධන වර්ධනයන් වාර්තා කරමින් දායකවී ඇත..

මේ අතර 2025 දෙවන කාර්තුව තුළ නිමැවුම් කර්මාන්ත ආර්ථික කටයුතු අතුරෙන් 'දැව හා දැව ආශ්‍රිත නිෂ්පාදන' (සියයට 9.4), 'රසායනික ද්‍රව්‍ය හා මූලික ඖෂධ වර්ග නිෂ්පාදනය' (සියයට 5.5), වෙනත් නිමැවුම් කර්මාන්ත' (සියයට 4.4). 'කඩදාසි සහ ඒ ආශ්‍රිත නිෂ්පාදනය' (සියයට 0.8), 'ගෘහ භාණ්ඩ නිෂ්පාදනය' (සියයට 0.2) ක් වශයෙන් පසුබැසීම වාර්තා ඇත.

2025 වර්ෂයේ දෙවන කාර්තුවේ දී කර්මාන්ත අංශයේ ආර්ථික කටයුතු අතුරෙන් 'විදුලිය, ගෑස්, වාණිජ සහ වායු සැකසුම් සැපයුම' (සියයට 5.3) ක වර්ධනයක් වාර්තා කර ඇත. එසේම 'ජලය එක් රැස් කිරීම, පිරිපහදු කිරීම සහ බෙදා හැරීම' හා 'මලාපවහන, අපද්‍රව්‍ය පිරිපහදු කිරීම සහ බැහැර කිරීමේ කටයුතු' පිළිවෙලින් සියයට 5.8 ක හා සියයට 7.0 ක ධන වර්ධන වේගයන් වාර්තා කර ඇත.

සේවා ආර්ථික කටයුතු වල වර්ධනයන්

2024 වර්ෂයේ දෙවන කාර්තුවේ දී සියයට 1.9 ක වර්ධනයක් වාර්තා කර තිබූ සේවා ආර්ථික කටයුතු සමස්තයක් වශයෙන් 2025 වර්ෂයේ දෙවන කාර්තුවේ දී ද සියයට 3.9 ක ධන වර්ධනයක් වාර්තා කර ඇත.

සේවා අංශයේ සිදුවී ඇති මෙම වර්ධනය සඳහා 'තොරතුරු තාක්ෂණ සේවා සැපයීමේ කටයුතු' (සියයට 18.7), 'මූල්‍ය සේවා' (සියයට 12.3), 'තැපැල් හා කුරියර් සේවා' (සියයට 11.6), 'නවාතැන් හා ආහාර පාන සැපයීම' (සියයට 10.3), 'රක්ෂණ සේවා' (සියයට 10.1), 'භාණ්ඩ හා මගී ප්‍රවාහනය සහ ගබඩාකරණ කටයුතු' (සියයට 4.8), 'සෞඛ්‍ය සේවා' (සියයට 3.9), 'වෘත්තීය සේවා' (සියයට 3.9), 'දේපොළ වෙළඳාම් කටයුතු සහ නිවාස අයිතිය' (සියයට 3.4), 'විදුලි සංදේශ සේවා' (සියයට 3.3), 'තොග හා සිල්ලර වෙළඳාම' (සියයට 1.8), 'වැඩසටහන් සම්පාදනය සහ ගුවන්විදුලි හා රූපවාහිනි විකාශන කාර්යයන්' (සියයට 1.5), 'අනෙකුත් පෞද්ගලික සේවා' (සියයට 1.2) සහ 'අධ්‍යාපනය' (සියයට 1.2), ක් වශයෙන් මෙම කාර්තුවේ දී ධන වර්ධන වේගයන් වාර්තා කර ඇත. මේ අතර සේවා ආර්ථික කටයුතු අතුරෙන් 'රාජ්‍ය පරිපාලනය' පමණක් සියයට 2.1 ක පසුබැසීමක් 2025 වර්ෂයේ දෙවන කාර්තුවේ දී වාර්තා කර ඇත.

ජනලේඛන හා සංඛ්‍යාලේඛන දෙපාර්තමේන්තුව ප්‍රකාශ කරන පරිදි 2025 වර්ෂයේ දෙවන කාර්තුවේ දළ දේශීය නිෂ්පාදිත ඇස්තමේන්තු පිළිබඳ විස්තරාත්මක තොරතුරු දෙපාර්තමේන්තුවේ වෙබ් අඩවියේ පළ කර ඇත.

<http://www.statistics.gov.lk/NationalAccounts/StaticInformation/GDP2015>

K. M. D. D. Carunaratne

කේ.එම්.ඩී.එස්.ඩී. කරුණාරත්න

අධ්‍යක්ෂ ජනරාල්

ජනලේඛන හා සංඛ්‍යාලේඛන දෙපාර්තමේන්තුවේ දැක්ම

දේශීය සංවර්ධන අභිමතාර්ථ සාක්ෂාත් කරගැනීම සඳහා කාලීන තොරතුරු ලබා දීම තුළින් කලාපයේ පෙර ගමන්කරු බවට පත්වීම

ජනලේඛන හා සංඛ්‍යාලේඛන දෙපාර්තමේන්තුවේ මෙහෙවර

ගෝලීයකරණ පසුබිමක් තුළ සමෘද්ධිමත් ජාතියක් බවට පත්වීම සඳහා නව තාක්ෂණය, සේවක කැපවීම සහ උපායශීලී නායකත්වය තුළින් කාලීන වූත් නිවැරදි වූත් දත්ත ලබා දීම මගින් වඩාත් ඵලදායී ලෙස දේශයෙහි සමාජ ආර්ථික සංවර්ධනයට දායක වීම



ජනලේඛන හා සංඛ්‍යාලේඛන දෙපාර්තමේන්තුව



info@statistics.gov.lk



මෙය ජාතික ගිණුම් අංශයේ ප්‍රකාශනයකි.

සංඛ්‍යාන මන්දිරය



+94 11 2147000



තෙවන මහල, ජනලේඛන හා සංඛ්‍යාලේඛන දෙපාර්තමේන්තුව

අංක.306/71,පොල්දූව පාර



+94 11 2147011



National.accounts@statistics.gov.lk

බත්තරමුල්ල



statistics.gov.lk



+94 11 2147071



+94 11 2877938